



ARBITRU

Dott. Deborah Schembri

Seduta ta' nhar it-Tnejn, 26^{ta} Novembru, 2023

Talba Nru: CCT160/23/DS

Marian Buttigieg

Vs

B4 Textiles Co. Ltd.

It-Tribunal

Ra l-avviż tar-rikorrenti pprezentat fl-14 ta' Settembru, 2023 fejn talbet illi s-soċjeta' intimata thallasha tminn mija u erbgħin Ewro (€840) f'rifuzjoni ta' hlas rappreżentanti l-ammont imhallas imhallas ghax-xiri ta' drapp minghand l-istess kumpanija ghaliex il-pultieri mehjutin b'dan id-drapp gew difettuzi meta nhietu u la jistgħu jiddendlu u lanqas jitrangaw;

Ra illi s-soċjeta' intimata debitament notifikata bl-avviż tat-talba m'ghamlitx risposta, pero' prezentat affidavit li fih qieghda tirrespingi l-allegazzjonijiet tal-attriċi;

Ra illi l-attriċi ma sabet l-ebda oġġezzjoni illi s-soċjeta' intimata ittella l-provi tagħha ghalkemm m'ghamlitx risposta formali;

Ra l-atti kollha tal-kawża.

Sema' x-xhieda kollha bil-ġurament.

Ikkunsidra

Illi mill-provi jirrizulta illi l-attriċi xtrat drapp tal-pultieri minghand is-soċjeta' intimata u hietet l-istess pultieri għand hajjata tal-għażla tagħha. Meta dendlet il-pultieri hareġ difett fil-kfief tal-għnub billi dawn meta ddendlu nbarmu. Meta l-attriċi kellmet lis-soċjeta' intimata bil-problema, istess soċjeta' qabbdet il-hajjata tagħha jhietu pultieri identiċi sabiex jaraw johroġx id-difett u meta dawn il-pultieri inhietu, din id-darba bl-idejn, dan id-difett ma kienx preżenta ruhhu. Is-Sur Buhagiar f'isem is-soċjeta' intimata kien qal lis-sinjura attriċi illi pultieri bħal dawn suppost jinhietu bl-idejn għalhekk kienu saru b'dan il-mod.

L-attriċi f'ċertu punt tgħid illi l-hajjata kienet għaddiet il-pultieri wara li kienet hietet id-drapp u kien kiber 5 ċentimetri u dan għaliha kien ifisser illi d-drapp mhux tajjeb. Mistoqsija in kontro-ezami jekk il-hajjata kienetx qaltilha li kien hemm problema meta kienet għadditilha l-pultieri l-attriċi rrispondiet fin-negattiv.

Illi meta xehdet il-hajjata tal-attriċi ammettiet illi kienet sabet problema fil-mgħodija qabel ma hadet il-pultieri lill-attriċi u xehdet ukoll illi qabel ma hietet id-drapp hija ma għaddietux. Mistoqsija mit-Tribunal għalfejn la kienet indunat bid-difett ma kienetx fetqet il-pultieri u rrangathom qabel ma hadithom lill-attriċi hija qalet illi dan għamlitu għaliex inkella kienet ser tieħu xogħol doppju. Hija qalet ukoll illi kienet kapaċi thit il-pultieri bħalma hietu l-pultiera identika l-hajjata tal-B4 Textiles imma dan kien ifisser hjata bl-idejn u hlas aktar għoli.

Illi l-attriċi gābet ukoll lil habiba tagħhha bhala xhud li hija hajjata wkoll. Ta min jgħid illi l-imsemmija xhud qalet illi hija kienet hietet kampjun u li għaddiet id-drapp qabel hietet għaliex "qabel ma tfassal trid tgħaddi d-drapp...jiena hekk tgħallimt trid tgħaddi qabel tfassal."

Ikkunsidra ulterjorment

Illi s-soċjeta' attriċi preżentat ukoll ritratti tal-pultiera identika illi kienet mehjuta mill-hajjata tagħha u din il-pultiera ma tidhirx illi għandha d-difett illi ilmentat minnu l-attriċi.

Illi barra minn hekk jidher ukoll ċar illi l-hajjata tal-attriċi la għaddiet id-drapp qabel ma fasslet u lanqas hietet il-pultieri bl-idejn kif għandhom jinhietu l-pultieri ta' din ix-xorta u dan m'għamlitux għaliex ma kienetx taf li għandha tagħmlu hekk iżda għaliex kieku l-pultieri kienu jqumu aktar flus. Fl-istess hin l-imsemmija hajjata qalet ukoll illi ndunat bid-difett u l-problema meta kienet qieghda tgħaddi l-pultiera pero' għalkemm indunat dan it-Tribunal jinnota illi hija la hadet l-inizjattiva li tagħmel l-aġġustamenti neċessarji sabiex din il-pultiera tingħata lill-attriċi mehjuta b'mod illi l-

attriċi ikollha pultiera mehjuta kif stenniet galadarba qabbdet persuna tas-sengħa u lanqas ma qaltilha li rriskontrat problemi fil-mgħodija.

Illi ta' min jgħid illi filwaqt illi xogħol bejjiegħ tad-drapp huwa limitat għall-bejgħ tad-drapp, ix-xogħol tal-ħajjata huwa servizz illi biex jingħata b'mod kompolut il-prodott finali jrid ikun magħmul skont l-arti u s-sengħa liema sengħa tinkludi wkoll il-fatt illi irrispettivament mill-problemi li jinqalghu dawn għandhom jiġu riżolti b'mod sodisfaċjenti qabel mal-prodott finali jingħata lill-klijent.

Illi din ma kienetx kwistjoni ta' prodott (i.e. drapp) difettuż, eżempju, drapp mibrum minnu. Il-kwistjoni kienet illi l-kfief tal-għnub dehru mibrumin għaliex inħietu mal-inforra qabel ma tghadda d-drapp w'għaldaqstant meta tghadda u kiber inbarmu l-kfief.


Illi dan it-Tribunal għandu jgħaddi għudizzju fil-konfront tas-soċjeta' intimata biss peress illi l-attriċi għazlet illi tipproċedi kontra l-imsemmija soċjeta' biss w'għaldaqstant mhux ser tghaddi għudizzju fil-konfront ta' persuni ohra. Il-punti hawn fuq magħmula qiegħdin jiġu magħmula għaliex juru illi s-soċjeta' intimata m'għandhiex ma bieghetx drapp difettuż w'għaldaqstant m'għandhiex tbat konsegwenzi ta' dak illi mhux addebitat lilha.

Deċiżjoni

Għaldaqstant, għar-raġunijiet kollha hawn fuq imsemmija, wara li ra l-atti, ra l-Kap 378 tal-Liġijiet ta' Malta, u wara li qies iċ-ċirkostanzi kollha tal-każ, dan it-Tribunal jidhirlu illi r-rikorrenti ma provatx il-każ tagħha suffiċjentement u sal-grad rikjest mill-liġi u għalhekk skont il-mertu u l-gustizzja sostantiva kif ukoll skont l-ekwita' tħoss illi t-talba tagħha m'għandhiex tiġi milqugħa.

Għall-dawn il-motivi, jaqta' u jiddeċiedi billi jiċċad it-talba tar-rikorrenti.

Bl-ispejjes kontra l-attriċi.



Deborah Schembri

B.A. (Leg. & Hum. St.) (Melit.),
M.A. (Bioethics) (Melit.), LL.D. (Melit.),
Adv. Trib. Eccl. Melit.

Arbitru